

- (२) उप-दफा (१) अन्तर्गत गठित विशेष अदालतले छिनेको मुद्दामा ३५ दिन-भित्र अञ्चल अदालतमा पुनरावेदन लाग्नेछ ।
- (३) यो ऐन प्रारम्भ हुनुभन्दा अघि यस ऐन अन्तर्गत परेका फरेष्ट अफिसरद्वारा तहकिकात भई दायर हुन बाँकि रहेका सबै मुद्दाहरू उप-दफा (१) अन्तर्गत गठन भएको सम्बन्धित अदालतहरूद्वारा किनारा गरिनेछ ।

आज्ञाले-

लालमोहर सदर मिति- २०२७।६।१८।१

रमानन्दप्रसाद सिंह

श्री ५ को सरकारको सचिव ।

श्री ५ को सरकार

कानून तथा न्याय मन्त्रालय

श्री ५ महाराजाधिराज महेन्द्र वीर विक्रम शाहदेवबाट राष्ट्रिय पञ्चायतको सल्लाह र सम्मतिले बनाइबस्नेको तल लेखिएबमोजिमको ऐन सर्वसाधारणको जानकारीको लागि प्रकाशित गरिएको छः-

२०२७ सालको ऐन नं १०

स्वस्तिश्री गिरिराजचक्रचूडामणि नरनारायणेत्यादि विविध विरुदाबली विराजमान मानोन्नत महेन्द्रमाला परम नेपालप्रतापभास्कर भोजस्विराजन्य परम गौरवमय तेजस्वी त्रिभुवनप्रजातन्त्रश्रीपद परम उज्ज्वल कीर्तिमय नेपालश्रीपद परम प्रोज्ज्वल नेपालतारा परम पवित्र ॐरामपट्ट परम ज्योतिर्मय सुविख्यात त्रिशक्तिपट्ट परम सुप्रसिद्ध प्रबल गोरखादक्षिणबाहु परमाधिपति अतिरथी परम सेनाधिपति श्री श्री श्री श्री श्रीमन्महाराजाधिराज महेन्द्र वीर विक्रम शाहदेव देवानाम् सदा समरविजयिनाम् ।

राष्ट्रिय सेवा दलको व्यवस्था गर्न बनेको ऐन

प्रस्तावनाः- नेपाल अधिराज्यका छात्र छात्राहरूमा देश र नरेशप्रति बफादारीको भावना अरु बढी जागृत गराई राष्ट्रिय सेवा भाव विकसित गरी योग्य र अनुशासित नागरिक बनाउन र उनीहरूमा नेतृत्वको क्षमता बढाउन सैनिक तालीम दिनु वाञ्छनीय भएकोले,

श्री ५ महाराजाधिराज महेन्द्र वीर विक्रम शाहदेवबाट राष्ट्रिय पञ्चायतको सल्लाह र सम्मतिले यो ऐन बनाइबक्सेको छ ।

१. संक्षिप्त नाम, विस्तार र प्रारम्भ:- (१) यस ऐनको नाम “राष्ट्रिय सेवा दल ऐन, २०२७” रहेको छ ।

(२) यो ऐन नेपाल अधिराज्यभर लागू हुनेछ ।

(३) यो ऐन तुरुन्त प्रारम्भ हुनेछ ।

२. परिभाषा:- विषय वा प्रसंगले अर्को अर्थ नलागेमा यस ऐनमा-

(क) “सेवा दल” भन्नाले यस ऐन अन्तर्गत गठन गरिएको राष्ट्रिय सेवा दल सम्झनुपर्छ,

(ख) “विश्वविद्यालय” भन्नाले प्रचलित नेपाल कानून बमोजिम नेपाल अधिराज्यमा स्थापित भएको विश्वविद्यालय सम्झनुपर्छ र सो शब्दले त्यस्तो विश्वविद्यालयसंग सम्बद्ध महाविद्यालय समेतलाई जनाउँछ,

(ग) “विद्यालय” भन्नाले श्री ५ को सरकारबाट स्वीकृति प्राप्त भएको माध्यमिक-स्तरको शिक्षण संस्था सम्झनुपर्छ,

(घ) “युनिट” भन्नाले सेवा दलका गणदेखि पत्तिसम्मलाई जनाउँछ,

(ङ) “तोकिएको वा तोकिएबमोजिम” भन्नाले यस ऐन अन्तर्गत बनेका नियमहरूमा तोकिएको वा तोकिएबमोजिम सम्झनुपर्छ ।

३. सेवा दलको गठन र विघटन:- (१) श्री ५ को सरकारले एक सेवा दलको गठन गर्नेछ ।

(२) श्री ५ को सरकारले तोकेको जिल्लाहरूमा आवश्यकतानुसार सेवा दलको एक वा एक भन्दा बढी युनिट गठन गर्न सकिनेछ ।

(३) उप-दफा (२) अन्तर्गत गठन गरिने सेवा दलको युनिटमा विश्वविद्यालय वा विद्यालयको विद्यार्थीहरूलाई भर्ना लिइनेछ ।

(४) श्री ५ को सरकारले उप-दफा (२) अन्तर्गत गठन गरिएको कुनै पनि युनिटलाई भंग गर्न वा पुनः गठन गर्न सक्नेछ ।

४. सेवा दलको विभाजन:- सेवा दलमा निम्न डिभिजनहरू हुनेछन्:-

(क) सिनियर डिभिजन र

(ख) जुनियर डिभिजन ।

५. भर्ना:- तोकिएको योग्यता पुगेका विश्वविद्यालयका विद्यार्थीले सेवा दलको सिनियर डिभिजनमा र विद्यालयका विद्यार्थीले सेवा दलको जुनियर डिभिजनमा भर्ना हुन सक्नेछ ।

६. सेवा दलबाट हट्ने:- देहायको अवस्थामा सेवा दलमा भर्ना भएका व्यक्ति सेवा दलबाट हट्नेछ:-

- (क) निश्चित अवधिको लागि भर्ना गरिएकोमा सो अवधि समाप्त भएमा, वा
- (ख) विश्वविद्यालय वा विद्यालयको विद्यार्थी नरहेमा, वा
- (ग) तोकिएबमोजिम हटाइएमा ।

७. अधिकृतहरूको नियुक्ति:- (१) श्री ५ को सरकारले सेवा दल वा सेवा दलको कुनै युनिटको लागि कुनै विश्वविद्यालय वा विद्यालयका कर्मचारीलाई वा अन्य कुनै व्यक्तिलाई अधिकृतमा नियुक्ति गर्न सक्नेछ ।

(२) उप-दफा (१) अन्तर्गत नियुक्ति भएका अधिकृतको काम कर्तव्य र अधिकार तोकिएबमोजिम हुनेछ ।

८. सैनिक सेवाको लागि बाध्यता नहुने:- यस ऐन अन्तर्गत सेवा दलमा भर्ना गरिएको व्यक्तिलाई सेवा दलमा भर्ना भएको कारणले मात्र सैनिक सेवामा काम गर्न बाध्य गराइने छैन ।

तर, त्यस्तो व्यक्तिले तोकिएबमोजिमको काम कर्तव्य गर्नु पर्नेछ ।

९. जरिवाना:- यस ऐन अन्तर्गत सेवा दलमा भर्ना गरिएको कुनै व्यक्तिले यस ऐन वा यस ऐन अन्तर्गत बनेको नियम विपरित कुनै काम गरेमा तोकिएको अधिकारीले तोकिएबमोजिम असूलउपर गर्ने गरी बढीमा रु. १००। एकसयसम्म जरिवाना गर्न सक्नेछ ।

१०. सल्लाहकार समिति:- श्री ५ को सरकारले सेवा दलको प्रशासन र संगठनसम्बन्धी नीति विषयमा सल्लाह दिन तोकिएबमोजिमको एक सल्लाहकार समिति गठन गर्न सक्नेछ ।

११. मान्यता दिने:- यो ऐन जारी हुँदाको बखत गठन भैरहेको राष्ट्रिय सेवा दल यसै ऐन अन्तर्गत गठन भएको मानिनेछ ।

१२. नियम बनाउने अधिकार:- (१) यस ऐनको उद्देश्य कार्यान्वित गर्नको लागि श्री ५ को सरकारले नियम बनाउन सक्नेछ ।

(२) उप-दफा (१) को अधिकारमा प्रतिकूल असर नपर्ने गरी ती नियमहरूमा देहायका कुराहरूको व्यवस्था गर्न सक्नेछ:-

- (क) युनिटमा भर्ना हुने व्यक्तिको योग्यता,
- (ख) युनिटमा भर्ना गर्ने तरिका, भर्ना शर्त र भर्ना अवधि,
- (ग) युनिटमा भर्ना हुन चाहने व्यक्तिको स्वास्थ्य परीक्षण गराउने,
- (घ) युनिटमा भर्ना गरिएको व्यक्तिलाई प्रारम्भिक र आवधिक सैनिक तालीम दिने,
- (ङ) युनिटमा भर्ना गरिएको व्यक्तिको सैनिक तालीम अवधिमा पालन गर्नु पर्ने सैनिक वा अन्य कर्तव्य,